

दिनाङ्क :- 07.07.2026

प्रातः - 06:55

अथ वार्ता:

प्रधानमन्त्री-इंडोनेशिया

प्रधानमन्त्री नरेन्द्रमोदी अद्य जकार्तायां इण्डोनेशिया-देशस्य राष्ट्रपतिना प्रबोवो सुबियान्तो इत्यमुना सह द्विपक्षीय-वार्ता विधास्यति । प्रधानमन्त्री श्रीमोदी राष्ट्रपति-प्रबोवो इत्यस्य आह्वानेन तत्र त्रिदिवसीय-आधिकारिक-प्रवासे ह्यः एव जकार्ता-नगरं सम्प्राप्तवान्। अत्रागमने तावत् इण्डोनेशिया-वायुसेनायाः युद्धक-विमानैः प्रधानमन्त्रिणः विमानस्य गगन-मार्गे रक्षणं कृतम्, सहैव विमानपतने राष्ट्रपतिना स्वयमुपस्थाय तस्य विशेषं भव्यं च स्वागतं विहितम्। एतादृशं अभूतपूर्वम् अभिनन्दनम् अवलोक्य प्रधानमन्त्रिणा निगदितं यत्, इयं वार्ता अष्टादशाधिक-द्विसहस्रतमवर्षात् आरभ्य भारत-इण्डोनेशिया-व्यापक-रणनीतिक-सहयोगाय कञ्चन नूतनं वेगं प्रदास्यति। जकार्तायां प्रदर्शितानि मनोरञ्जक-सांस्कृतिक-प्रदर्शनानि श्लाघयन् प्रधानमन्त्रिणा प्रदीरितं यत्, एतानि प्रदर्शनशिल्पानि भारत-इण्डोनेशिया-देशयोः प्राचीन-सभ्यतायाः, संस्कृतेः, आध्यात्मिक-सम्बन्धानां च प्रगाढतां प्रतिबम्बयन्ति। अत्रावसरे प्रधानमन्त्रिणा तत्र इण्डोनेशिया-छात्राणां समन्वय-समूहेन कृतं भरतनाट्य-नृत्यमपि भृशं प्रशंसितम्। स्वस्य विश्राम-भवने प्रवासी-भारतीयैः सह मिलित्वा तेन रामायण-कथाधारितं प्रसिद्धं वायाङ्गं कुलित्, छाया-कठपुतली-प्रदर्शनम्, बौद्ध-भक्ति-नृत्यञ्च अवलोक्य महान् हर्षः प्रकटितः। इण्डोनेशिया-देशे भारतीय-राजदूतस्य संदीप-चक्रवर्तिनः अनुसारं, प्रधानमन्त्रिणः अयं प्रवासः दक्षिण-पूर्व-एशियायाः अस्याः बृहत्तमायाः अर्थव्यवस्थायाः साकं भारतस्य रणनीतिक-सम्बन्धान् उच्चतर-शिखरं प्रापयिष्यति। ध्यानार्हं वर्तते यत्, प्रधानमन्त्रिणः अस्य त्रिदेशीय-इन्डो-पैसिफिक-प्रवासस्य एतत् प्रथमं चरणमस्ति, अतः परं सः अस्मिन्नेव सप्ताहान्ते ऑस्ट्रेलिया-न्यूजीलैण्ड-देशयोः अपि भ्रमणं विधास्यति।

रामजन्मभूमि-तीर्थक्षेत्र-न्यासेन

श्री रामजन्मभूमि-तीर्थक्षेत्र-न्यासेन सामान्यसचिवस्य चम्पत-रायस्य, न्यास-सदस्यस्य ॥. अनिल-मिश्रस्य च त्यागपत्रे स्वीकृतम्। कथितेन राममन्दिरदान-वञ्चन-प्रकरणे तयोः नाम-प्रकाशात् परं उभौ पदत्यागं प्रदत्तवन्तौ। कृष्णमोहनः नवनियुक्तिपर्यन्तं अन्तरिम-सामान्यसचिवरूपेण नियुक्तः । तस्य परिवादे कथितदान-अनियमिततायाः प्रकरणे एफ्.आई. आर्. इत्यस्य पञ्जीकरणम् अभवत्, यस्मिन् अष्टजनाः निगडिताः सन्ति। न्यासेन मुख्यकार्यकारी-अधिकारिणः नियुक्तिरपि निश्चिता, सहैव प्रत्याशिनः अनुशंसायै त्रि-सदस्य-समित्याः निर्माणम् अपि कृतम्।

बहरीन-जयशंकरः

विदेशमन्त्री ॥. एस. जयशङ्करः बहरीन-देशे तत्रत्येन नरेशेन हमद बिन ईसा अल खलीफा इत्यमुना साकं शिष्टाचार-मेलनं विहितवान् सहैव द्विपक्षीय-सहयोगं सुदृढीकर्तुं प्रमुखचर्चाः अपि साधितवान्। विदेशमन्त्री कतर-देशस्य यात्रां परिसमाप्य स्वस्य अस्य उपसागरीय-देशानां चतुर्देशीय-प्रवासस्य द्वितीये चरणे बहरीन-नगरं सम्प्राप्तवान्। अत्रावसरे सः बहरीन-देशे निवसद्भिः प्रवासी-भारतीयैः सह वार्ता साधितवान्।

ऋतुविभागः

भारतर्तु-विभागेन अद्य गुजरात, सौराष्ट्र, कच्छ, मध्य-महाराष्ट्र, तटीय-कर्नाटक-प्रदेशेषु अति-वृष्ट्या सह प्रचण्ड-वृष्ट्यै रेड-अलर्ट इति रक्तवर्णीया सञ्चेतना प्रसारिता । आगामि-दिनद्वयोः दिल्ली, हरियाणा, चण्डीगढ, पञ्जाब, बिहार, छत्तीसगढ, हिमाचलप्रदेश, उत्तराखण्ड, आन्तरिककर्नाटक, मध्यप्रदेश, विदर्भ, उपहिमालयी पश्चिमबङ्ग, सिक्किम-राज्येषु प्रचण्डवृष्टिः भविष्यति इति विभागेन पूर्वानुमानितम् । अण्डमान-निकोबार-द्वीपेषु, आन्ध्रप्रदेशे, गाङ्गेय-पश्चिमबङ्ग-प्रदेशे, अरुणाचलप्रदेशे, असम-राज्ये, मेघालये, छत्तीसगढ-राज्ये, नागालैण्डे, मणिपुरे, मिजोरम-राज्ये, त्रिपुराराज्ये च अग्रिमेषु त्रिषु चतुर्षु दिनेषु मेघगर्जनेन सह विद्युद्द्योतनं, झंझावातः च भविष्यति इत्यपि विभागेनोक्तम्।

फ्रीफ़ा-विश्वकप

फुटबाल्-क्रीडायां स्पेन्-देशेन गतरात्रौ डलास-क्रीडाङ्गणे राउण्ड्-आफ्-16-क्रीडायां पोर्चुगल्-देशः एकं-शून्यं इत्यङ्कान्तरालेन पराजित्य फ्रीफ़ा-विश्वकप-क्रीडायाः प्रागुपान्त्य-चक्रे स्थानं सुरक्षितम्। स्पेन् इदानीं शुक्रवासरे लास्-एञ्जलीस्-क्रीडाङ्गणे यू. एस्. ए. बेल्जियम् वा देशं सम्मुखीकरिष्यति। इतः पूर्वं इङ्ग्लैण्ड्-देशोऽपि ह्यः मेक्सिको-नगरस्य एजटेका-क्रीडाङ्गणे मेक्सिको-देशं त्रीणि-द्वे इत्यङ्कैः पराजित्य प्रागुपान्त्यचक्रे प्रविष्टवान्। अन्यस्यां स्पर्धायां ह्यः ब्राजील्-देशस्य क्रीडकः नेमार्-जूनियर्-इत्येषः अन्ताराष्ट्रिय-फुटबाल्-क्रीडायाः निवृत्तेः घोषणाम् अकरोत्।

॥ इति वार्ताः ॥